अतिथधि-संपादक 


शिक्षा में वर्ण-व्यवस्था 


हमारी सभ्यता के आरंभ से ही शिक्षा मुक्ति का पर्याय है और इसका अभाव गुलामी का। इसलिए 
बहुत सोच-समझकर मानव गुलामी की प्रथम भारतीय संहिता के संयोजक मनु ने अपनी स्मृति 
(मनुस्मृति) में व्यवस्था की थी कि शूब्रों को मति मत दो-“न शूद्राय मति दद्यात'। गुलाम बनाये रखने 
के लिए मति अथवा शिक्षा से वंचित रखना आवश्यक था। यदि इन्हें वंचित न रखा जाता तो उन 
तमाम सुंदर सुभाषितों, श्लोकों और पदों को पढ़-पढ़कर शूद्र भी मोक्ष (मुक्ति) का आनंद हासिल 
करने में सक्षम हो जाते और तब फिर द्विजत्व की महिमा क्‍या रह जाती। मनु के मध्ययुगीन अवतार 
तुलसीदास अपने रामचरित मानस में शुद्रों के ज्ञान हासिल कर लेने से कम परेशान नहीं थे। 'शूद्र 
करहिं जप-तप ब्रत नाना, बैठे बरासन कहहिं पुराना' या फिर “बादहिं शूद्र द्विजनहह सन हम तुमते 
कछु घाटि'। शुद्र द्विजों से कहते हैं हम तुमसे कम कया हैं, यही नहीं वे आंख दिखाते हैं, डांटते हैं। 
परेशान तुलसीदास से इन अनीतियों का वर्णन नहीं किया जाता-'जाई न बरनि अनीति अपारा'। 
हालांकि तुलसीदास ने नियम कड़े बनाये हैं-“पूजिय विप्र जे वेद विहीना, सूद्र न सील-गुन ज्ञान 
प्रवीना'। वेद (पुस्तकीय ज्ञान) विहीन विप्र की पूजा करो, लेकिन शील गुण संपन्न ज्ञानी शुद्र की नहीं। 
तुलसीदास की पीड़ा जायज थी। भक्ति आंदोलन के उभार में बड़ी मात्रा में किसान और दस्तकार वर्गों 
के शुद्र-दलित कवि जीवन और जगत के स्थूल और सूक्ष्म सवालों पर अपना अध्ययन-चिंतन प्रस्तुत 
करने लगे थे और इन्हें अपार लोकप्रियता मिल रही थी। सबसे ऊपर तो कबीर थे जिनका नाम उन्हीं 
के शहर में हरेक की जुबान पर चढ़ा था, सहज का दुलीचा डाल वह ज्ञान के हाथी पर बैठे थे और 
मनुस्पृति के निदेशों-अनुदेशों की धज्जियां उड़ाते हुए मूर्ख द्विजों को मुक्त मन से ज्ञानदान कर रहे 


मूलप्रश्न : जुलाई-सितंबर 999/2 


थे। “साथो, उठी ज्ञान की आंधी'-ज्ञान की आंधी (आंदोलन) उठ खड़ी हुई थी। कोरि-कोटि जनता 
इनसे अनुप्राणित थी। द्विज ताकलें चौकन्नी हो गईं। 

हमारे मुल्क में बार-बार यही हुआ है। जब-जब दलित तबका ज्ञान, मति अथवा शिक्षा हासिल 
करने के लिए आगे बढ़ा है द्विज ताकतें चौकन्नी हो गई हैं! द्विजवादी अवधारणा अथवा मान्यता यह 
है कि कुछ को पवित्र रहने के लिए बहुत्तों को अपवित्र, कुछ को पंडित रहने के लिए बहुतों को मूर्ख 
और कुछ को सुखी रखने के लिए बहुतों को दुखी रहना जरूरी है। ढाई हजार वर्ष पूर्व युद्ध ने कम 
को उलट कर अपने अनुयायियों से कहा था-चरथ भिक्खवे चारिकं, बहुजन हिताय, बहुजन 
सुखाय...! कुछ के लिए नहीं, बहुतों के हित के लिए चारों दिशाओं में फैल जाओ मित्रो। बुद्ध के 
बहुजन हित के लिए कुछ का दुखी होना आवश्यक नहीं था। वह समत्व का चिन्तन था। 

शिक्षा के क्षेत्र में दो चिन्तन घाराओं का टकराव हमारे यहां पुराने ज़माने से है। एक चिन्तन-धारा 
है शिक्षा को बांधकर रखने की, दूसरी धारा है उसे मुक्त करने की। कमोवेश किसी-न-किसी रूप में 
यह संघर्ष आज भी जारी है। बल्कि हाल के वर्षों में यह संघर्ष और तीखा हो गया है, जिसकी चर्चा 
हम थोड़ी देर में करेंगे। 

जरा अनुमान कीजिए एकलव्य और कर्ण पर क्या गुजरा होगा। हालांकि दोनों काव्य के पात्र हैं 
और इनकी ऐंतिहासिकता के कोई पुख्ता प्रमाण हमारे पास नहीं हैं। लेकिन काव्य के पात्र यूं ही नहीं 
बन जाते। काव्य का जो यथार्थ होता है, वह समाज का भी यथार्थ होता है। काव्य में एकलब्य और 
कर्ण हैं तब तत्कालीन समान में भी रहे होंगे। काव्य में एक हैं, समाज में अनेक होंगे। 

कर्ण के साथ एक सहलियत थी। वह कुंती की कुक्षि में सूर्य (सर्ण) वीर्य से विकप्तित संतान था। 
वैवाहिकता की मुहर नहीं लगी धी, तो कवच-कुंडल का अतिरिक्त बोनस मिल गया था। रूप-रंग से 
दविज था। कवच और कुंडल भूषित शरीर ने परशुराम तक को भ्रम में डाल दिया। कायदे से वह क्षत्रिय 
था, कवच-कुंडल के कारण ब्राह्मण दिखने लगा। परशुराम ने उसे गले लगा लिया। लेकिन संस्कारों 
से भला मुक्ति कैसे मिलती। संस्कार तो दलित (सारथी) के थे। रूप से ब्राह्मण, रक्त से क्षत्रिय और 

संस्कारों से दलित। कर्ण की यही ट्रेजेडी थी। उसका अपराध बस यही था कि उसने गुरु की नींद न 
टूटने दी, अपार कष्ट सहकर भी। परशुराम ने कहा-कष्ट सहने की यह मूर्खता कंवल शुत्र कर सकता 
है। इस तरह उसके शुद्रत्व की पहचान हुई और उस्ने सारीं विद्याओं से विहीन बना दिया गया, सारी 
डिग्रियां रद। 

लेकिन एकलव्य। वह तो रूप-रंग, रक्‍्त-संस्कार सबसे दलित था। शत-प्रतिशत्त शूत्र। इस कारण 
वह झूठ बोलकर भी किसी परशुराम या ब्रोणाचार्य (आज किन्हीं दो ख्याति प्राप्त विश्वविद्यालयों का 
नाम रख लीजिए) के स्कूल में नामांकन नहीं पा सकता था। इसकी गुंजायश नहीं थी। रंग से सांवला 
रहा होगा। कवच-कुंडल से रहित। कर्ण की तरह उसके मन में अर्जुन के प्रति कोई चुनौत्ती भी नहीं 
थी। द्रोणाचार्य के प्रति वह सम्मान जरूर रखता था। भले ही अर्जुन की तरह उनका शिष्य न बन 
सके, लेकिन अर्जुन से भी ज्यादा गहरे भाव से उनके प्रति सम्मान तो रख ही सकता था। एकलब्य 
को इस सम्मान की कीमत चुकानी पड़ी। द्विजवाद के वाष्जाल में आकर उसे अपने अंगूठे से हाथ धोना 
पड़ा। धनुर्धर था इसलिए अंगठा काटकर ही ब्रोण ने संतोष कर लिया। इतने से ही उराका होता न 
होना बेमतलब था। वेदों पर हाथ फेरा होता तो उसे शंबूक की तरह सिर कटाना पड़ता। 

तो यह है हमारे भारत में शिक्षा की महान हिंदू परंपरा। शुत्रें और स्त्रियों के लिए शिक्षा के दरवाजे 
बंद थे। एकलव्य, शंबूक जाने कितने ऐसे उदाहरण हैं जो इस बात की पुष्टि करते हैं। शिक्षा में बहस 
के लिए कोई गुंजाइश नहीं थी। गार्गी ने अपने गुरु याज्ञवल्क से केवल प्रश्न पूछा था-'ब्रह्म स्वयम्भू 
है, तो मनुष्य क्यों नहीं।' याज्ञवल्क ने यदि गार्गी के प्रश्न पर ध्यान दिया होता, कम से कम उसे 
धमकाया न होता तो हमारेः यहां डार्विन उस जमाने में ही हो जाते। लेकिन गार्गी से कहा गया, तुम्हारी 
मूर्धा (जुबान) काट लूंगा यदि ऐसा प्रश्न किया-'मूर्धा ते विपतिश्यति'। गार्गी डर गई, सवाल ख़त्म 
हो गया। 

हमारे देश में जो नवजागरण का आंदोलन था, वह और कुछ नहीं बस शिक्षा के विस्तार का 
आंदोलन था। राजाराम मोहन राव ने सबसे ज्यादा जोर शिक्षा पर दिया। उन्होंने अश्वघोष की कृति 

“वज़सूचि' का अनुवाद करके यह जतला दिया था कि वह शिक्षा का विस्तार शूद्रों तक करना चाहते 
थे। ईश्बरचंद्र विधासागर ने तो संस्कृत अध्ययन के वरवाजे सभी वर्णों के लोगों के लिए खोलकर एक 
तरह से नई शिक्षा नीति का सृत्रपात ही कर दिया था। जोतिबा फुले और उनकी समाज सेवी पत्नी 
सावित्री बाई ने महाराष्ट्र में स्त्रियों और शुद्रों के लिए शिक्षा के दरवाजे खोले। पंडिता रमावाई ने स्त्री 
शिक्षा की पुरजोर वकालत की। कबीर ने ज्ञान की जिस आंधी की बात की थी वह जाकर उन्‍नीसवीं 
सदी के उतरार्द्ध में उठी। ज्ञान की इसी आंधी का नतीजा था कि हमारे यहां एक सशक्त राष्ट्रीय 
मुक्ति आंदोलन खड़ा हुआ और अंततः आजादी हासिल हुई। 

स्वतंत्रता के बाद शिक्षा का लगभग पूरा मामला सरकार ने अपने हाथ में ले लिया। यही अपेक्षित 
था। लेकिन सरकार से जो अपेक्षा थी वह पूरी नहीं हुई। आजादी के पचास वर्षों में भी पूर्ण साक्षरता 
के लक्ष्य को हम नहीं प्राप्त कर सके हैं, यह हकीकत है। कारण चाहे जो हों, हकीकत शर्मनाक है। 

आखिर ऐसा क्‍यों हुआ। क्‍या यह सही नहीं है कि शिक्षा के अभाव के कारण शोषित तबकों में 
अपेक्षित राजनीतिक जागरण नहीं आया और इसके अभाव में नयी लोकतांत्रिक राजनीति पर भी 
ड्विजवादी ताकतें हावी बनी रहीं? 

जब लोकतांत्रिक महकमों पर द्विजवादी ताकतें हावी हो गईं तब फ़िर शोषित तबकों में शिक्षा के 
विस्तार की गुंजाइश कहां बचती थी। हजारों साल पुराना सांप-नेवले का संघर्ष एक बार फिर शुरू 
हुआ। शोषित तबकों के वीच से बार-बार शिक्षा के विस्तार की मांग उठावी गई। सरकारी महकमों 
ने इसमें कोई बिशेष रुचि नहीं ली। जो स्तामान्य विकास संभव था हुआ, कोई सुचिन्तित कार्य-योजना 
नहीं चलाई गई। राष्ट्रीय वजट के सबसे उपेक्षित मदों में शिक्षा है। सबसे दुर्भाग्यपूर्ण बात है कि कोई 
सुचिंतित राष्ट्रीय शिक्षा-नीति नहीं है। 

बहुत ध्यान से देखेंगे तो पायेंगे कि आजादी के बाद के वर्षों में बहुत सुनियोजित त्तरीके से 
द्विजवादी अवधारणाओं को शिक्षा-संस्कृति से जोड़ा गया। नेहरू ने जिस साइंटिफिक टेम्पर की बात 
आजादी के बाद उठायी थी, उसे नजरअंदाज करके इसे ऐसे लोगों के हाथ में डाल दिया गया जो 

डिग्रीधारी तो थे लेकिन संस्कारों से द्विज थें। अब देखिए कि प्रतीक चुनने में भी लोकतांत्रिक व्यवस्था 
कितनी कुलीन थी कि खेल के लिए सबसे बड़े पुरस्कार का नाम अर्जुन पुरस्कार रखा गया। जिस 
श्रोत मे अर्जुन को जानते हैं, उसी श्लोत से एकलव्य को भी जानते हैं। उसी प्लोत से यह भी जानते 
हैं कि एकलव्य अर्जुन से बड़ा धनुर्धर था। लेकिन अर्जुन कुलीन था, एकलव्य अकुलीन। सामंती जमाने 
में अर्जुन को प्रतिष्ठित किया, एकलव्य का अंगूठा काट लिया। लेकिन आज के लोकतंत्र में भी अर्जुन 
की जगह एकलव्य पुरस्कार क्यों नहीं है? यही है वह द्विज वर्चस्व जिसकी मैंने चर्चा की है। (हमने 
कभी सोचा है कि किसी दलित को अर्जुन पुरस्कार लेते हुए कैसा लगेगा। क्‍या उसे एकलव्य की याद 
नहीं आएगी।) 

राजेन्द्र यादव जी की बातों को उधार लूं तो कह सकता हूं अर्जुन और एकलव्य का यह संघर्ष कई 
रूपों में आज भी हमारे समाज में है। लाखों रुपये कैपिटेशन फीस देकर पढ़ा-डाक्टर लाखों की दहेज 
लेकर शादी करता है ओर आनन-फानन में नर्सिंग होम, अस्पताल खुलवाता है। योग्यता से पढ़ा हुआ 
डाक्टर उसके अधीन रहकर काम करने के लिए विवश होता है। यह है वह 'योग्यतावाद' जिस 'पर 
एक बार भी उन लोगों ने नहीं सोचा होगा जो बड़े विहृवल होकर मंडल आंदोलन के दौर में 
“योग्यताबाद” का रोना रो रहे थे। 

पिछले वर्षों में एक भयानक बात और हुईं है। संपन्‍न तबके ने लगभग शिक्षा की समानांतर 
व्यवस्था कर ली है। एक समय था जब कलक्टर और चपरासी का बेटा, किसान और जमींदार का 
बैटा एक ही स्कूल में पढ़ते थे। आज ऐसा नहीं है। कलक्टर का बेटा महानगर के किसी स्कूल में 
पढ़ेगा, तो चपरासी का बेटा म्युनिसिपल या कोई अन्य सरकारी स्कूल में। किसान का बेटा गांव के 
सरकारी स्कूल (प्रायः ब्लैक बोर्ड और शिक्षक विहीन) में पढ़ेगा, तो पूंजीपति (नये जमींदार) का बेटा 
दून में। पुराने जमाने में कम से कम ऐसी व्यवस्था तो थी ही कि कृष्ण और सुदामा (संपन्‍न और 
विपन्न द्विज) एक ही स्कूल में पढ़ लेते थे। हमने इस समानता को नष्ट कर दिया है। समाज में कई 
आर्थिक समुदाय हैं और इनके ही अनुसार कई स्तरों पर स्कूल हैं। ऐले भी स्कूल हैं जहां क्लास रूम 

से लेकर बसें तक वातानुकूलित हैं। दूसरी तरफ “फटी भीत है, छत घूती है, आले पर विसतुइया 
नाचे' जैसी हालत के स्कूल भी हैं। एक ही राष्ट्र समाज में जब इतने बिभेदों के साथ शिक्षा संस्थान 
रहेंगे तो किस तरह का समाज बनेगा हम कल्पना कर सकते हैं। आज स्कूल अलग-अलग हुए हैं, 
कल देश अलग-अलग होंगे। आखिर इतने विभेवों के साथ राष्ट्र को हम कैसे इकट्ठा रख सकेंगे ? 

भारतीय जनता पार्टी की सरकार ने शिक्षा पर अपने अंदाज में ध्यान दिया है। कोई ठोस राष्ट्रीय 
शिक्षा नीति बनाने में उसकी दिलचल्पी नहीं है। उसके स्तर सुधार या विस्तार की भी कोई योजना 
उसके पास नहीं है। वह तो बस आनन-फानन कोढ़ में खाज की तरह शिक्षा का भगवाकरण करके 
अपना उल्लू सीधा करना चाहती है। दरअसल शिक्षा का यह भगवाकरण शिक्षा का डद्विजीकरण है। 
यह प्रच्छन्‍न नहीं, प्रकट फासीवादी अभियान है और इसकी अंतिम परिणति फिर यही होगी कि कुछ 
को शिक्षित करने के लिए, बहुतों को अशिक्षित रखो। यदि यह हुआ तो हमारा लोकतंत्र भी टिक नहीं 
पायेगा। शिक्षा के विस्तार के साथ लोकतंत्र का विस्तार अनन्य रूप से जुड़ा है। शिक्षा का भगवाकरण 
लोकतंत्र का भगवाकरण है। लोकतंत्र का भगवाकरण प्रत्यक्षतः फासीवादी कदम है। 

